

**Проф. д-р Максим Каранфиловски,  
декан на Филолошкиот факултет „Блаже Конески“ од Скопје**

Почитувани,

Денешниов научен собир кој заеднички го организираат Филолошкиот факултет „Блаже Конески“ и Институтот за македонска литература, е посветен на една значајна личност и за македонската и за албанската литература и културна историја. Јубилејните 90 години од раѓањето на Стерјо Спасе, Македонец од Мала Преспа, се мошне значаен настан за културата на двата народа, јубилеј кој може и треба да придонесе за подобро запознавање меѓу културите на двата народа.

За ликот и за творештвото на писателот Стерјо Спасе ќе стане повеќе збор во текот на овој научен собир. Јас, по овој повод, само сакам да го изразам своето задоволство што овој научен собир се одржува во организација на двете институции кои се од посебно значење за проучувањето на македонската и на албанската литература и што собирот се одржува токму овде, во просториите на Филолошкиот факултет „Блаже Конески“.

Посебно задоволство ми причинува и фактот, што на собирот присуствува и синот на писателот Стерјо Спасе, господинот Илинден Спасе, човек кој исто така дал и дава значаен придонес за подобро меѓусебно запознавање и разбирање меѓу Албанците и Македонците.

Дозволете ми на крајот да ја искажам својата надеж дека овој научен собир ќе придонесе за подобро запознавање со ликот и делото на писателеот Стерјо Спасе, дека собирот ќе биде поттик за издавање на неговите собрани дела на македонски јазик, со што Стерјо Спасе целосно ќе и биде достапен и познат на македонската културна јавност, со што неговото творештво целосно ќе стане дел од македонската литературна и културна историја.

Му се заблагодарувам на Организациониот одбор и посебно на неговиот претседател д-р Марко Китевски, за вложените напори во организацијата на собирот, а на самиот собир му пожелувам успешна работа.